

1950
1207

గా య త్రీ వి శ్వ క ర్మ లు

శ్లో॥ గాయత్రీ విశ్వకర్మాణా వచిస్త్య మహిమాన్విజౌ
విశ్వశిల్ప ప్రణేతా రా పితరా జగతః స్తుమః.

గాయత్రీ విశ్వకర్మలు అఖిలబ్రహ్మాండ సృష్టికి హేతు భూతులైన పరమత త్వస్వరూపులు. సృష్టికి పూర్వము “ఏకం సత్” అనునట్లు ఏక రూపముగానున్న జగతా-రణత త్వమును వేదములు “నాసదాసీ న్నో స దాసీత్” అనకూడ గానము చేసినారు. అది ద్వంద్వభేదములు లేని పరమాతీత త త్వము- సదసదతీతము; తమో జ్యోతి ర్విముక్తము. అందుకే త త్వ జ్ఞులు దానిని —

“తమో జ్యోతి ర్విముక్తం యత్ ద్వైతాద్వైత వివర్జితం
స దస త్పర మవ్యక్తం ప్రాప్యతా మతిమానసమ్.”

— యోగదర్శనము.

అని గానము చేసినారు. ముముక్షువులకు జిజ్ఞాసువులకు తెలిసి కొనదగిన పరమజ్ఞేయ మదియే! అందుకే గీత —

“జ్ఞేయం య త్ప్రప్రవక్ష్యామి యద్ జ్ఞాత్వాఽమృత మశ్నుతే
ఆనాదిమ త్పరం బ్రహ్మ న స త్త న్నా స దుచ్యతే.”

అధ్యాయం 13, శ్లో 12.

సర్వజ్ఞేయమగు నా తత్త్వము సదసదాది ద్వంద్వరహిత మని వేదవాణిని అనుసరించినది. దాని నెఱింగిననేకాని జీవులు అమృతులు కారట!

ఈ విధమైన ఆదిమ తత్త్వమున ద్వంద్వస్వరూపమగు సృష్టి జరుగుటకై తదభిన్నమగు నింకొక తత్త్వము యొక్క ప్రాదుర్భావము జరిగినది. అనగా ఆదిమ పరతత్త్వమున అద్దాని ప్రతిబింబమే అని చెప్ప దగిన మఱియొక తత్త్వము ప్రకాశించినదన్నమాట. జగదుత్పత్తి జరుగుటకు ద్వితీయ తత్త్వ మావశ్యకము గదా ! ఈ ప్రథమ ద్వితీయ తత్త్వము లనుగూర్చిబృహదారణ్య కోపనిషత్తుప్రథమాధ్యాయములోని ఋతుర్థ బ్రాహ్మణము ఇట్లనుచున్నది. —

“ఆత్మైవేద మగ్ర ఆసీ త్పురుషవిధః . సోఽను వీత్య నాన్య దాత్మనోఽపశ్యత్ . సవై నైవ రేమే . తస్మా దేకాకీ న రమతే . స ద్వితీయ మైచ్ఛత్ .” 1. 2

జగదుత్పత్తికి పూర్వ మాత్మవస్తు వొక్కటే యుండెను. అది తనకంటె నితరమేదియు లేకుండును గమనించెను. ఆవృత్తక వస్తువు క్షీడింపలేక పోయినది. ఔను రెండవది లేనిగీ క్షీడ యెట్లు సాగును? కావున ఆ ఆత్మ, రెండవది కావలెనని తలచినది. ఈ రెండవ వస్తువే గాయత్రీస్వరూపిణియగు ప్రకృతి. ఆ మొదటి తత్త్వమగు ఆత్మయే పురుషుడు. ఈ ప్రకృతి పురుషులను గూర్చి భగవద్గీత యిట్లనుచున్నది. —

“ప్రకృతిం పురుషం చైవ విద్యనాదీ ఉభా పపి
వికారం శ్చ గుణాం శ్చైవ విద్ధి ప్రకృతిసంభవాన్.” - 13.19

ప్రకృతిపురుషు లిరువురును అనాదిసిద్ధులు. నానా వికారములు, గుణములు ఆ ప్రకృతినుండి కలిగినట్టివి. అనగా ముందు చెప్పిన రెండు జగత్కారణ తత్త్వములకు ప్రకృతి పురుషులని పేరన్ననూట. ఈ ప్రకృతి పురుషులను మాయా మహేశ్వరులనుగా శ్వేతాశ్వతరోపనిషత్తు వర్ణించినది -

మాయాం తు ప్రకృతిం విద్యా న్మాయినం తు మహేశ్వరం,
తస్యావయవభూతై స్తు వ్యాప్తం సర్వ ఋదం జగత్.”

— 4-10

ప్రకృతికి మాయయనియు, అట్టిమాయను వశీకరించు కొని జగత్రీడ జరుపు పురుషునికి మహేశ్వరుడనియు, పేరులు. చరాచరాత్మక జగత్తంతయు ఆ ఉభయతత్త్వముల అవయవములతో నిడియున్నట్టిదే - అని శ్లోకాభిప్రాయము. అనగా జగత్తు లోని ప్రతిదియు ప్రకృత్యంశమును, పరమపురుషాంశమును పొందియే సంసారక్రీడ నడుపుచున్నదని భావము. బ్రహ్మాండమనందలి చరాచరాత్మకమగు ప్రతిదియు అవ్యక్తమహాదహంకారాద్యుష్ట ప్రకృతులనుండియు, పరమపురుషుని నుండియు కలిగి తదుభయస్వరూపముగానే తేజరిల్లుచున్నదని సారాంశము. ఈ అంశమునే శ్వేతాశ్వతరములోని దిగువ మంత్రముగూడ స్పష్టము చేయుచున్నది —

“ అజా మేకాం లోహిత శుక్ల కృష్ణాం
 బహ్వీః ప్రజాః సృజమానాం సరూపాః
 అజో హ్యేకో జషమాణోఽనుశేతే
 జహ త్యేనాం భుక్తభోగా మజోఽన్యః”

—4 వ, అధ్యాయం 5 వ శ్లోకం.

ఇందలి లోహిత శుక్ల కృష్ణ శబ్దములచేత ప్రకృతిలోని రజోగుణము, సత్వగుణము, తమోగుణము చెప్పబడుచున్నది. అనగా త్రిగుణాత్మక ప్రకృతినండియే పాంచభౌతికమగు జగ మేర్పడుచున్నదనిభావము. ఈ త్రిగుణమయజగమును- అనగా శరీరమును అధిష్టించి ఆత్ముడు సుఖదుఃఖములను అనుభవించుచున్నాడు. ప్రకృత్యతీతుడగు మఱియొకడు (ఈశ్వరుడు లేదా ముక్తపురుషుడు) ప్రకృతికి వశుడుకాక, (అటంక) దాని నాడించుచున్నాడని భావము. వస్తుతః ఈ మంత్రమున- జగదుపాదానకారణమగు ప్రకృతి, జీవులు, ఈశ్వరుడు - అనెడితత్త్వత్రయము చెప్పబడినట్లు. “మాయాం తు ప్రకృతిం విద్యాత్” అను మంత్రమున మాయామహేశ్వరులుగా పేర్కొనబడిన తత్త్వములే ప్రకృతి పురుషులని వాతకులకు చెప్పబనిలేదు. అనేక నామములతో తత్త్వమును పేర్కొని సాధకుల కార్థవిజ్ఞానమును కలిగించుట శ్రుతి మాత కిష్టము. ఈ ప్రకృతిపురుష సంయోగము లేనిది జగమున స్థావరం జంగమ రూపమగు నే వస్తువును సృష్టింపబడదనుటకు గీతలోని దిగువ శ్లోకముకూడ ప్రమాణమే —

‘యావ త్సంజాయతే కించి త్సత్త్వం స్థావర జంగమం
క్షేత్రక్షేత్రజ్ఞ సంయోగాత్త ద్విధి భరత్స్వభ!’

—అ. 13 శ్లో. 26

ఈ లోకమున స్థావరముకాని, జంగమముకాని అయిన వస్తువు సృష్టింపబడవలయు నన్నను, అందుకు క్షేత్ర, క్షేత్రజ్ఞలయొక్క సంయోగమే కారణము. ఈ క్షేత్ర క్షేత్రజ్ఞులనే మనము (గీతకూడ) బ్రహ్మాండసృష్టి సందర్భమున ప్రకృతి పురుషులని పేర్కొన్నాము.

సృష్టిహేతువు అయిన ఈ ప్రకృతి, పురుష (ఆత్మ, లేక బ్రహ్మము - ఇత్యాదులు) జగత్తులోని స్త్రీ పురుషులకు సంకేతములు. స్త్రీ పురుష సంయోగము లేనిదీ సృష్టి జరుగనట్లే, ప్రకృతి పురుష సంయోగము లేనిదీ బ్రహ్మాండసృష్టియు జరుగదన్నమాట. ప్రకృతి జడమనియు, పురుషుడు చైతన్య రూపుడనియు మనము సాధారణముగా తలంచుచుండుము కాని యభ్యర్థదృష్టిలో జడమనునది లేనే లేదు. జడమనగా అనభివ్యక్త. చైతన్య మన్నమాట. అది స్వాతర్గర్భిత చైతన్యమును ఎప్పుడో ఒకప్పుడు వ్యక్తీకరించి తీరును. సృష్టి క్రియ జరుగువేళ మనము జడమనుకొను ప్రకృతియందు పురుషచైతన్యము ఆవేశించినగాని, అది సృష్టి సమర్థము కాదు. అట్లే కేవల పురుషుని (ఆత్మ) వల్లను సృష్టి జరుగదు. ఈ ఉభయ తత్త్వముల అన్యోన్య సామరస్యమే సృష్టి! అందుకే మిత్రసాహస్రిలో—

“ప్రకృతి పురుషుఁ బొంది పరిపూర్ణత గడించు,
పురుషు డెట్లై ప్రకృతిఁ బొంది మురియు,
ఉభయ సామరస్య ముత్తమ సృష్టి యా
విశ్వహిత చరిత్ర, వినర, మిత్ర!”

“శివుడు శక్తి లేక సృష్టింపజాలడు,

శక్తి శివుడు లేక రక్తి గనదు,

శక్తి శివుల మధుర సామరస్యమే సృష్టి!

విశ్వహిత చరిత్ర, వినర, మిత్ర!”

అని వ్రాయుట యైనది. శంకరులు సౌందర్యలహరిలో

“శివ శక్త్యా యుక్తో యది భవతి శక్తః ప్రభవతుమ్”

శివశక్తుల కలయిక సృష్టి హేతువని గానము చేసినారు కదా!

ఏకమేవాద్వితీయ మగు పరమాత్మయందు జగత్కీ-
డార్థమై తోచిన ప్రకృతి - ఆకాశ, వాయుగ్ని, జల, భూస్వ
రూపములతో పంచవిధమైనది. ఈ పంచభూతములే సృష్టికి
హేతుభూతములు. కావుననే సృష్టిని పాంచ భౌతిక మనియు,
ప్రపంచమనియు, అన్నారు. ఇచ్చట ఆఖండ పర బ్రహ్మము
నకు ఆఖండప్రకృతితోడి సంగము (సౌత్తు) అనివార్య మను
నంశమును సాధకులు మఱువరాదు. ఈ పంచభూతాత్మక
ప్రకృతి పంచ శక్త్యాత్మిక కూడను. 1. ఆదిశక్తి, 2. పరాశక్తి,
3. ఇచ్ఛాశక్తి, 4. క్రియాశక్తి, 5. జ్ఞానశక్తి, -అనునవే ఆ
పంచశక్తులు. ఇవి పరస్పరోప కారకములు, అన్యోన్య
జనకములు కూడను. ఈ పంచశక్తుల కధినాథులుగా మను,

మయ త్వష్ట్ర, దైవజ్ఞ (శిల్పి) విశ్వజ్ఞులనెడి పంచబ్రహ్మలు ప్రకాశించినారు. వీరిని - సద్యోజాత, వామదేవ, అఘోర, తిత్పురుష, ఈశాను లనియు. ఆ పేరులతో నొప్పు విశ్వకర్మ ముఖములనియుకూడ భావించినారు. ఈ శక్తులు, బ్రహ్మలు, కారణములుగా - సృష్టి, స్థితి, లయ, తిరోధాన. అనుగ్రహము లనెడి పంచకర్మలు విస్తరించినవి. ఈ పంచక్రియలచేతనే బ్రహ్మాండము నడచుచున్నది. ఈ బ్రహ్మలను మూర్తులుగా భావించినపుడు - బ్రహ్మ, విష్ణు, రుద్ర, ఇంద్ర, సూర్యులు ప్రకాశింతురు. వారి శక్తులే - వాణీ, లక్ష్మీ, పార్వతీ, శివీ, సుజ్ఞ లనెడి దేవతలు. ఈ పేర్కొన్న జంట లన్నింటను స్త్రీ పుంసయోగము - లేదా దంపతిత్వము, ప్రకృతి పురుష తత్త్వము పరిపూర్ణము. మన సంస్కృత వాఙ్మయములో కొన్ని యెడల త్రిమూర్తులను కొన్ని యెడల పంచమూర్తులను స్వీకరించినారు. పంచమూర్తి గ్రహణము సృష్టి తత్త్వానుగుణము.

సృష్టిలోని ఈ పంచసంఖ్యాప్రాధాన్యమును ప్రతినాధకు డును గమనించితీరవలయును. అట్టి గమనిక కొఱవడునేమో అనియే మమష్యుల కరచరణములకు అయిదేసి వేళ్ళనే భగవంతుడు సృష్టించి సృష్టి రహస్యమును హస్తామలకము (అఱచేతియుసిరిక - సులభము) చేసి చూపినాడు. అట్లే పంచజ్ఞానేంద్రియములు, పంచకర్మేంద్రియములు, అన్నమ యాది పంచకోశములు, పంచప్రాణములు - మొదలగునవియు

సృష్టిలోని పంచసంఖ్యాప్రాధాన్యమునకు సూచకములే. సృష్టిలోని పంచసంఖ్యాప్రాధాన్యము నిల్లు వ్యంగ్యముగా తెలియజేయుట సృష్టికర్త యుద్దేశ్యమున్నమాట!

ఈ విధములైన బహుళపంచకముల ప్రాశస్త్యముతోనే గాయత్రీ విశ్వకర్మల తత్త్వము తేజరిల్లుచున్నది. స్త్రీ పుంసయోగము, లేదా - ప్రకృతి పురుష సంయోగము సృష్టికి మూలము కావున ఈ ఉభయలింగములు సాధకులకు సదా సమారాధ్యములు. ఈ ప్రకృతి పురుష స్వరూపులగు గాయత్రీ విశ్వకర్మలు జగత్తునకు మాతాపితృభూతులే ! పంచశక్త్యాత్మకురాలు గాయత్రీమాత. పంచబ్రహ్మాత్మకుడు, పంచమూర్త్యాత్మకుడు, విరాడిశ్వకర్మ, ఉభయులును పంచక్రియాకారకులే. ఈ ఉభయులకు ఉపాసకుల కార్యార్థము స్త్రీపుంభేదమూ, మాతాపితృత్వమూ సిద్ధమయినదేకాని, వస్తుతః ఇరువురను పరమాద్వైతస్వరూపులే. ఉభయులును ఉపాసించుటవలన సాధకు లందునది పరమాద్వైతభావమే.

విశ్వకర్మనామము గాయత్రీకికూడా చెల్లును. ఆమె కూడ విశ్వ (సమస్త) కర్మలకు అధీశ్వరియే. ఉభయులకూ నామరూపక్రియా కలాపములందు సాదృశ్యమున్నది. పంచశీర్షత్వ, దశశాఖుత్వాదులు ఉభయులకును తుల్యములే ! ఇంతవరకును సంగ్రహముగా తెలిసికొన్న ఈ జగత్పితరుల తత్త్వమునుగూర్చి వేదోపనిషదాదుల సమ్మతిని పరిశీలించి చూతిము.

వేదప్రమాణము

గాయత్రీమాత విశ్వకర్మ నామముతో పిలువబడిన ఘట్ట మొకటి యజుర్వేదమునం దగపడుచున్నది—

“దేవాసురా స్సంయత్తా ఆసన్. తేషాం గాయత్ర్యోజో, బల, మింద్రియం, వీర్యం, ప్రజాం, పశూన్, తస్యగృహ్యోదాయాపక్రమ్యాతిష్ఠతేఽమన్యంత యతరాన్వా ఇయ ముపావర్తన్యతి తఇదం భవిష్యన్తితాం వ్యహ్వాయన్త విశ్వకర్మ న్నితి దేవా, దాభీత్యసురాః. నా నాన్యతరాంశ్చ నోపావర్తత. తే దేవా ఏతద్యజు రపశ్య న్నోజోఽసి, సహోఽసి, బలమసి, భ్రాజోఽసి, దేవానాం ధామ నామాసి. విశ్వమసి, విశ్వాయుః సర్వ మసి, సర్వాయు రభిభూ రితి వా అసురాణా మోజో, బల, మింద్రియం, వీర్యం, ప్రజాం, పశూనవృంజత—”

— యజుః కాండం 2. ప్ర. 4. అను. 3

గాయత్రీస్త్రి, లేదా - సంవర్గేస్త్రి సందర్భములోనివి ఈ మంత్రములు. సోదరులకు కలహము వచ్చినపు డీ యజ్ఞమును చేసి విజయసిద్ధి నందుదురు,

దేవాసురులొకసారి యుద్దసన్నద్ధులైరి, గాయత్రీ దేవి దేవాసురుల ఓజస్సు, బలము, ఇంద్రియశక్తి ఉత్సాహము, సంతో, పశుసంపద - అను నాటింటిని హరించివైచెను. ఆ సందర్భమున దేవాసురు లిరువురు గాయత్రిని సంస్తుతించుచు

- దేవతలు ఆమెను “విశ్వకర్మ” యను పదముతోను, అసురులు “దాభీ” అనుపదముతోను సంబోధించిరి. దేవత లొకను ఓజః ప్రభృతి దివ్యశక్తు లాతల్లియొక్క స్వరూపము: లే యని తలచి ఆమె నట్లే సంస్తుతించి, ఆమె హాించిన తమ ఓజోబలాదులను మఱల పొంది అసురులను నిర్వీర్యులను చేసి వారిని జయించినారు. దీనిని ఒట్టి గాయత్రీ ఓజోబలాది శక్తి దాత్రీ యనియు తెలియుచున్నది. అందుకే సంధ్యావంద నములో “ఓజోఽసి, సహోసి, బలమసి, భ్రాజోఽసి.....” ఇత్యాదిగా మన మా తల్లిని ప్రార్థించుచున్నాము.

ఈ మంత్రమునందలి విశ్వకర్మ, దాభీ పదములకు సాయణు లిట్లు భాష్యమును వ్రాసియున్నారు.

“హే విశ్వకర్మన్నితిదేవానా మాహ్వానం, దాభీ త్వసురాణా మాహ్వానం. విశ్వాని కర్మాణి యన్యాః సా విశ్వకర్మా తత్సంబోధనం హే విశ్వకర్మన్నితి. దభోఽతి- విరోధినో హినస్తీతి దాభీ, తత్సంబోధనం హే దాభీతి.”

సాయణులు విశ్వకర్మ సూక్తములోని విశ్వకర్మ శబ్దమునకు భాష్యమువ్రాయుచు - “విశ్వవిషయాణి సృష్టి స్థితి సంహార రూపాణి యస్యాసౌ విశ్వకర్మా” అని వ్రాసినారు. ఇంతేకాదు. సాయణులు వేదములో నెచ్చట విశ్వకర్మశబ్దము వచ్చినను ఆ దేవుడు సమస్త కర్మాధినాథుడనియే వాని పరాత్పరత్వము వ్యక్తమగునట్లు వ్రాయుచుందురు.

యజుర్వేదీయమగు నీ మంత్రము గాయత్రిని విశ్వకర్మ యని సంబోధించి గాయత్రీ విశ్వకర్మలకు గల పరమైక్యస్థితిని, జగత్పితృత్వమును మహాగంభీరముగా వ్యంగ్యరీతిలో వక్కాణించినది. వేద మెప్పుడును ఇట్టి రహస్యములను వ్యంగ్య మార్గముననే బోధించుచుండునని వేదవేత్తలకు చెప్ప పనిలేదు గాయత్రీ విశ్వకర్మల కిట్లు స్త్రీపుం భేదముతప్ప మఱే ఇతర భేదము లేదని విజ్ఞు లెఱుంగవలసి యున్నది. ప్రకృతి స్వరూపిణియగు గాయత్రియు, పురుషపదవాచ్యుడగు విశ్వకర్మయు విశ్వసృష్ట్యాది సమస్త కర్మల నొనర్చుచునే యున్నారని దీనిని బట్టి విశద మగుచున్నదికదా!

ఉపనిష త్రప్తమాణము

త్రिसంధ్యలయందును ఉపాసింపబడెను గాయత్రీ దేవికి సావిత్రి యనియు, సరస్వతి యనియు కూడ పేరులున్నవి. ఆమె మధ్యాహ్న వేళ సావిత్రిగాను, సాయం సమయమున సరస్వతిగాను ఉపాసింపబడునని ద్విజు లెఱుంగని విషయము కాదు. యజుర్వేదీయ విశ్వకర్మసూక్తములో విశ్వకర్మకు విశేషణము (పర్యాయపదము) గా “వాచస్పతిం విశ్వకర్మాణ మూతయే” అని వాచస్పతి శబ్దము ప్రయోగింపబడియున్నది. వాచః=వాక్కునకు, పతిః = అధినాథుడైనవాడని భావము. ఇక్కడ వాక్కు లనగా తొలిపలుకులు మొదలుకొని సర్వవాక్యమునని భావము. గాయత్రీ వేదమాత యని సర్వ

లెఱుండుదురు. “నమామి వేదమాతరమ్” ఇత్యాది వాక్యములవల్లను అది విశదమగుచున్నది, కనుక గాయత్రీ వాగ్రూపిణిగూడ నన్నమాట! సాయణులు వాచస్పతి శబ్దమునకు భాష్యము వ్రాయుచు - “వాచస్పతిం = మంత్రరూపాయా వాచః పాలకమ్” అనినారు. - గాయత్రీ వాగ్రూపిణి యనుటకు ఛాందోగ్యములోని దిగువమంత్రము ప్రమాణము--

“గాయత్రీ వా ఇదగ్ం సర్వం భూతం య దిదం కిం చ.
వ్యాగ్వై గాయత్రీ - వాగ్వై ఇదగ్ం సర్వం భూతం
గాయతి చ త్రాయతే చ .”

శి వ అధ్యాయం. 12 వ ఖంశం.

“చరాచరాత్మకమగు జగమంతయు గాయత్రీయే. ఆ గాయత్రీ వాగ్రూపిణియై అన్నింటిని పేర్కొనుచున్నది. రక్షించుచున్నది.” గాయత్రీ ఛాందోరూపముగానేకాక, వాగ్రూపముగాగూడ నుండి గాన త్రాణము (పేర్కొనుట, రక్షించుట) లనెడి క్రియల నొనర్చుచున్నదని శంకరులు భాష్యములో స్పష్టమొనర్చినారు. దీనినిబట్టి పరా, పశ్యస్తీ, మధ్యమా, వైఖరీ స్వరూపములతో నున్నవాక్కు గాయత్రీ స్వరూపమేయని మంత్ర భావమైనట్లు స్పష్టము. అంతియే కాదు-

“వ్రాహ్మీ తు భారతీ భాషా గీర్వా గ్వాణీ సరస్వతీ”.
అనెడి అమర కోశవాక్యమునుబట్టి, వాక్కు అనగా సరస్వతీయే

వాచస్పతి యనగా గాయత్రీస్వరూపిణియగు సరస్వతికి భర్త యనియే భావము. ఆ వాచస్పతి విశ్వకర్మనే దీనినిబట్టియు గాయత్రీ విశ్వకర్మల ఆదిమ దంపతిత్వము విశదమగుచున్నది.

చ తు ష్పా ద్వి భూ తి

జగత్ప్రసిద్ధమగు పురుషసూక్తమందు ప్రస్తుతింపబడిన దేవు డీ విశ్వకర్మయే యనుట సర్వు లెఱుగినవిషయమే. పురుషసూక్త ప్రారంభమునుండి పలుసారులు పురుషుడుగా పేర్కొనబడిన జగత్కారణ తత్త్వము అంతమున—

“విశ్వకర్మణ స్సమవర్తతాధి
తస్య త్వష్టా విదధ ద్రూప మేతీ.”

అని విశ్వకర్మయనెఱి విశేషనామముచే పేర్కొనబడి నది. విశ్వకర్మ స్వరూపుడగు నీ పురుషుడు చతుష్పాద్విభూతి శాలి. అనగా నాలుగు పాదములు కలవాడని భావము. (ఈ నాలుగుపాదములు మాండూక్యోపనిషత్తులో ఓంకారము నకు చెప్పబడిన పాదములనియు భావింపవచ్చును.) నాలుగు పాదములలో ఒక పాదమే సమస్తబ్రహ్మాండములు. ఈ పాదాత్మక బ్రహ్మాండ మా విశ్వకర్మ యొక్క వాస్తవ స్వరూపము కాదు. ఇంతకంటెను ఘనిష్ఠమైన దాయనస్వరూ పము. త్రిపాదాత్మకమగు ఆ స్వరూపము శాశ్వతమును, నిత్య నిర్వికారచిన్నాత్రము నైనట్టిది. యథార్థమున అఖండపర మాత్మ స్వరూపమును పాదములుగా విభజించుట అజ్ఞానమే.

అయినను బ్రహ్మస్వరూపమును దృష్టియందంచుకొని చూచి నపుడు జగ మతిస్వల్పమని సూచించుటయే |శుతికి తాత్పర్యము. పురుషుడు చతుష్పాదాత్మకు డనునంశమును పురుష సూక్తములోని—

“పాదోఽస్య విశ్వా భూతాని. త్రిపాదస్యామృతం దివి.”

అనువాక్యములు స్పష్టముచేయుచున్నవి. “జగము నా లోని ఒకపాదమే” అనునంశమును గీతలలో భగవానుడు “విష్టభ్యాహ మిదం సర్వ మేకాంశేన స్థితో జగత్” అను మాటచే సూచించినాడు. అట్లే తత్పతిబింబమేయగు గాయత్రీ దేవియు చతుష్పాదములతో నొప్పనట్టిదని ఛాందోగ్యోపనిషత్తు పలుకుచున్నది —

సైషా చతుష్పదా పద్విధా గాయత్రీ. త దేత
దృచాభ్యుక్తం. తావా నస్య మహిమా.
తతో జ్యాయాగ్ంశ్చ పూరుషః.

పాదోఽస్య విశ్వా భూతాని. త్రిపాదస్యామృతం దివీతి.”

— శి వఅధ్యాయం 12 వ ఖండం.

గాయత్రిని బ్రహ్మోపమితమగు దేవతనుగా దర్శించి నప్పుడు విశ్వభువనము లన్నియు ఒక పాదముగను, తక్కిన దంతయు మూడు పాదములుగను తోచును. అట్లుగాక ఛందో రూపముగా భావించినప్పుడు గాయత్రీమంత్ర మిరువదినాలు

గక్షరములు కలది కావున ఆజేసిఅక్షరము లొక పాదముగా నెన్నున్నకొచో చతుష్పాత్వము సిద్ధము కాగలదని శంకరులు తన భాష్యములో విశదీకరించినారు.

బ్రహ్మసూత్ర శ్రీభాష్యమునందు జ్యోతిరధికరణములో రామానుజులు ఈ విధముగా వ్రాసినారు --“ఇచట గాయత్రీ యనునది సర్వాత్మకముగా చెప్పబడుచున్నది. ఇట్లు సర్వాత్మకముగా నుండుట ఛందోమాత్రమగు గాయత్రీకి అసంభవముగాన ఫలమునకై పరబ్రహ్మమును గాయత్రీ సప్తశునిగా ధ్యానింపవలయునని ఈ పై శ్రుతి విధించుచున్నది. “పాదోఽస్య సర్వా భూతాని” ఇత్యాది వాక్యములచే పరబ్రహ్మము నాలుగుపాదములతో గూడుకొనునవిగాను చెప్పబడుచున్నది. గాయత్రీ ఛందస్సునకు నాలుగు పాదములును గలవు. కాబట్టి ఈ విషయమున పరబ్రహ్మమునకు గాయత్రీ ఛందస్సుతో సామ్యము సంభవమే. ఏల యనిన, వేదముల యందు కొన్ని తావుల గాయత్రీఛందస్సునకు నాలుగుపాదములు గాన బడుచున్నవి—

“ఇంద్రశ్చచీపతిః, వలేనపీడితః,

దుశ్శ్యవనోవృషా, సమిత్సుసాసహిః”

ఛందోగులు-1 భూత, 2 పృథివీ 3ి శకీర 4 నూద యములనునిర్దేశించి “సైషా చతుష్పదా” అను వాక్యమున ఆ నాల్గింటిని గాయత్రీకిపాదములనుగా పఠించియున్నారు. అట్లు భూతాదులను పాదములనుగా కలిగియుండునది కేవల

చ్చందస్సుగాదు. కాబట్టి ఈ తావునగాయత్రీశబ్దము పరమాత్మ పరమని చెప్పుట యుక్తము.”

— ఆంధ్రీకృత శ్రీ భాష్యము.

శంకరులు బ్రహ్మసూత్ర భాష్యములో ఈ అధికరణమును “జ్యోతిశ్శరణాధికరణ” మన్నారు. తన భాష్యములో శంకరులుకూడ గాయత్రీచతుష్పాదయుక్తబ్రహ్మముతో తుల్యమే-బ్రహ్మమే అని నిర్వచించినారు. విస్తరముగ నెఱుంగదలచినవారు ఆ యాభాష్యమును తిలకించి తత్త్వముగఁగఱింపవచ్చును. సారాశము; నాలుగుపాదములు కలిగియుండుటయ నెడిధర్మము గాయత్రీ విశ్వకర్మలకు తుల్యమే యని.

ఆ గ మ ప్ర మాణ ము

వైఖానసాగమము 20 వ పటలమున తృతీయావరణములో గంగాది దేవతల స్థానమును చెప్పుచు త్వష్టదేవుని గూర్చి ఇట్లు చెప్పినది —

“త్వష్టా - ఘోతవస్తో) త్రీయాది సంచయః స్థానే హేమా
 భ శ్శుకపింఛాంబరధర శ్చతుర్భుజః కలశాక్షమాలా
 వాణి న్జటాధరో హంసవాహనో రూపాద్యక్షరబీజ
 స్సావిత్రీపతి రభిజిజ్ఞాతః కమండలుధ్వజో హుంకార
 రవ స్త్వష్టా....త్వష్టారం రూపజాతం నిధిజం
 ఘోతాధిపతి మితి.”

ఇంక త్వష్టృదేవుని స్వరూపాది విశేషములను వర్ణించుచు ఆయన సావిత్రీపతి అని చెప్పబడినది. త్వష్ట యనగా విశ్వకర్మ యని కూడ వేదహృదయము. భాష్యకారులు కూడ అట్లు భావించియున్నారు. అంతియే కాక పురుషసూక్తము “విశ్వకర్మణ స్సమవర్తతాధి, తస్య త్వష్టా విదధ ద్రూప మేతి.” త్వష్ట విశ్వకర్మయే అనిఁయు, లేదా విశ్వకర్మాచ తారమే త్వష్ట యనియు చెప్పుచున్నది. ఇక సావిత్రి యనగా గాయత్రియే యని సుస్సప్తమేకదా! కనుక గాయత్రీ విశ్వకర్మలకు పత్నీపతిధర్మమును జగత్పితృత్వమును ఈ వైఖానసాగమము వాచ్యముగా నే నిర్ణయించుచున్నది. ఉభయులును ప్రకృతీపురుషస్వరూపు లగుట, పంచాననములు, దశబాహువులు కలవారగుట మొదలగు విశేషములుకూడ వారి ఆదిమ దంపతిత్వమునకు సాక్ష్యములే. త్వష్టృదేవుడు హంసవాహను డనుటకూడ ఆయనసావిత్రీపతిత్వమునకు సూచకమే. బ్రహ్మయు విశ్వకర్మయు హంసవాహనులే. అంతేకాదు. బ్రహ్మ - విశ్వకర్మలు అభేదస్వరూపులేయని నా ఋగ్వేదధర్మనమున శ్రుతి ప్రమాణములతో నిరూపించుట యైనది. యజుర్వేదము వ్యంగ్యముగా గాయత్రీ విశ్వకర్మలయొక్కమును, దంపతిత్వమును నిరూపించినది. బృహదారణ్యకోపనిషత్తు గాయత్రిని వాద్దేవి (సరస్వతి) గా నిర్ణయింపగా, విశ్వకర్మ సూక్తము విశ్వకర్మను వాచస్పతినిగా బేర్కొని వాద్దేవి విశ్వకర్మల తత్త్వమును ప్రవచించినది. ఈ వైఖానసాగమము

నావిత్రి, త్వష్ట (విశ్వకర్మ) కు పత్నియని వాచ్యమొనర్చి వారి ఆదిమ దంపతిత్వమును సుదృఢముచేసినది. ఈ విధముగా గాయత్రీ, సావిత్రీ, సరస్వతులు విశ్వకర్మజాత్వమున అంత దూభృతలై జగన్నాథులు, వేదమాతలు అయినారు.

పు రాణ ప్ర మాణ ము

“ఓంకారస్తు పరం బ్రహ్మ విశ్వకర్మా పరశ్శివః,
పరాత్పరతకోంకారః పరామూర్ధ్వం పరాత్పరః.
అగ్నిస్తు విశ్వకర్మైవ తదర్థం వహ్నిదైవతమ్,
తస్య బ్రహ్మ ఋషిశ్చైవ గాయత్రీ ఛంద ఉచ్యతే.
స్వరూపం పరమాత్మా చ ప్రావప్యైవ తస్య హి,
లోకమాతా చ సావిత్రీ త్ర్యక్షరం బ్రహ్మసమ్మితమ్.
వేద శ్చ లోకమాతా స్యా ద్గాయత్రీ వేదమాతృకా,
జాతాఽసౌ దేవతానామ్నా విశ్వకర్మేతి కీర్తితా.

— ఇతిస్కాందపురాణే, నాగరఖండే, విశ్వకర్మోపాఖ్యానే,
బ్రాహ్మణ్య గాయత్రీ నిర్ణయో నామ చతుర్దశోఽధ్యాయః,

“పరశివుడును, పరబ్రహ్మమును, విశ్వకర్మయు ఓంకారమే అగును. పరస్వరూపమున కంతటికిని ఊర్ధ్వముననున్న దదియే. అగ్నికూడ విశ్వకర్మయే. అందుకే అది వహ్నిదైవతము కలదయ్యెను. ఆప్రణవమునకు (ప్రణవరూపమునందిన గాయత్రీకి) బ్రహ్మ ఋషియు, గాయత్రీ ఛందస్సును, పర

నూత్న స్వరూపమును, లోకమాతయగు సావిత్రి మూడక్షరములు గలదియు, బ్రహ్మసమ్మితయునగును. వేదము లోకమాతయే. అట్టి వేదమునకు మాత గాయత్రీ. ఆ గాయత్రీ దేవత విశ్వకర్మనామముతో కీర్తింపబడినది.”

ముందుదాహరించిన వేదాదుల యభిప్రాయమునే ఈ పురాణ వాక్యములు దృఢపఱచుచున్నవి. దీనిని బట్టి గాయత్రీ విశ్వకర్మలకు స్త్రీపుం భేదము తక్క పంచముఖ, దశబాహ్వూది బాహ్య రూపసామ్యమును సచ్చిదానందస్వరూప, స్పష్ట్యాచక్రియాకరణ- ఆంతరంగికరూప సామ్యమును కలిగి వారుభయు లద్వైతరూపులని స్పష్టమగుచున్నది.

పంచవిధసామ్యములు

గాయత్రీ విశ్వకర్మలకు పంచవిధసామ్యములుకూడా నున్నవి—

1 నామసామ్యము : -విశ్వకర్మపదము గాయత్రీ విశ్వకర్మల కిరువురికిని చెల్లుచున్నది కాన కారికి నామసామ్య మున్నది.

2 రూపసామ్యము : పంచశీర్షములు, దశబాహుస్రలుమొదలగు రూపసామ్యము లిరువురికిని సమానమే.

3. అవస్థానసామ్యము : అవస్థానమనగా సచ్చిదానందానంత త్వాదులు, ఉభయులును సచ్చిదానందస్వరూపులే. ఉభయుల మహిమమును అనంతమే.

4. అనుష్ఠానసామ్యము : అనుష్ఠానమనగా చేసేడి కర్మలని యర్థము. గాయత్రీవిశ్వకర్మ లిరువురును బ్రహ్మాండముల యొక్క సృష్టి, స్థితి, లయము, తిరోధానము, అనుగ్రహము - అనేడి పంకకర్మలను చేయుచునే యున్నారుగాన వారికి అనుష్ఠానసామ్యము భూయిష్టముగా కలదు.

5. అధిష్ఠానసామ్యము: అధిష్ఠానము అనగా ఆధారముగాయత్రీ విశ్వకర్మలిరువురును జగత్తులు తోచుటకు అధిష్ఠాన (ఆధార) భూతులే కనుక, వారికి అధిష్ఠానసామ్యము నున్నది. అఖండ పరబ్రహ్మము నాధారము చేసికొనియే జగమ తోచుచున్నది కావున, వారుభయులును జగత్తులుకీడించుటకు ఆధార భూతులే యున్నమాట. ఈ పంచసామ్యములే కాక పురుష సూక్త బ్రహ్మదారణ్యకములు చెప్పిన “చతుష్పాద్విభూతి” అనునది గాయత్రీవిశ్వకర్మల కధికిముగా నున్నది. దీనిని అవ స్థానసామ్యములో నంతర్భవింపచేసినను చేయవచ్చును.

గాయత్రీ మంత్రోపాస్యతమ విశ్వకర్మయే

గాయత్రీ మంత్రము ఋగ్వేదములో తృతీయమండలమున 62 వ శ్లోకములో పదవ ఋక్కు, ఇది గాయత్రీ చ్ఛందములోనే యున్నది. దీనికి సాయణుల భాష్యము ననుసరించి యర్థ మిట్లున్నది.—

“యః సవితా దేవః = ఏ సవితృదేవుడు, అస్కాం = మన యొక్క, ధియః = కర్మలను. లేదా ధర్మావిషయములైన బుద్ధులను, ప్రచోదయాత్ = ప్రేరేపించుచున్నాడో, తత్ = ఆసవితృదేవునియొక్క - అనగా సర్వాంతర్యామిగా ప్రేరకుడైన ఆ జగత్సప్తయగు పరమేశ్వరుని యొక్క, వరేణ్యః = అదజకు ఉపాస్యముగను, జ్ఞేయముగను భజింపదగిన, భర్తః = భర్తనామక తేజమును, (ఆవిద్యాతత్కార్యముల నది పొందుటంబట్టి దానికి భగ్గమని పేరుకలిగినది) అనగా పరబ్రహ్మత్మకమును, స్వయంజ్యోతియునగు తేజమునని భావము. ధీమహి = ధ్యానించుచున్నాము” సవితృశబ్దము “షూ- ప్రేరణే” అను ధాతువునుండి పుట్టినది. “సువతి - సుప్తం ప్రేరయతీతి సవితా” నిద్రించునానిని మేల్కొలుపువాడని సవితృశబ్దమునకు వ్యుత్పత్తి. సాయణులు సవితృశబ్దమునకు సూర్యుడనియు, భర్తశబ్దమునకు అన్నమనియుకూడ అర్థము చెప్పినారు. అవి కేవలము బాహ్యార్థ (ఆధిభౌతికార్థ) ములు మాత్రమే. అంతరార్థమును పర్యాలోచించినచో నిద్రనుండి మేల్కొలుపుట, అనగా - అజ్ఞానిద్రనుండి మేల్కొలుపుటయనియే భావము. అట్లు మేల్కొలుపువాడు బాహ్య సూర్యుడుకాక, అంతరంగస్థితుడును, పరమాత్మస్వరూపుడును నగు సవితయే. వేద మంత్రములకు ఆధిభౌతిక, ఆధి దైవిక, ఆధ్యాత్మికములైన మూడర్థములు నుండునని మంత్రవేత్తలకు చెప్పబనిలేదు. ఆ పక్షమున నిచ్చట అంతర మగు ఆధ్యాత్మి

కార్తమునే సుభావింపవలయును. బుద్ధులను ప్రేరేపించు దేవుడు సూర్యేంద్ర వరుణాదిరూపుడు కాడు. అతడు సర్వభూత హృదయాధివాసియైన పరమాత్మయే. ఈశ్వరుడే సర్వభూతముల హృదయములందును నివసించి తద్బుద్ధులను ప్రేరేపించుచు ఆశించుచున్నాడనుటకు గీతలలోని ఈ శ్లోకమే ప్రమాణము—

“ఈశ్వర స్సర్వభూతానాం హృద్యేశేఽర్జున తిష్ఠతి,
 భ్రామయన్ సర్వభూతాని యః తారూఢాని మాయయా,”
 అధ్యాయ. 18 శ్లోకం 61

ఈ ఈశ్వరుడు విశ్వకర్మపరమాత్మయే యని శ్వేతాశ్వ తపోపనిషత్తు పలుకుచున్నది—

“ఏష దేవో విశ్వకర్మా మహాత్మా
 స వా జనానాం హృదయే సన్ని విష్టకః,
 హృదా మసీచా మనసా భిక్షస్తా
 య ఏత ద్విదు రమృతా స్తే భవన్తి,” — 4.17

దీనికి కీ. శే. వడ్డేవాటి నిరంజనకవి శేఖరుల తెలుగు—

“ఇతడు విశ్వకర్మ ఈ దేవుడు మహాత్ముడు.
 హృదయము నిలుచు జనుల హృదయమందుః
 ఎవ్వరీ మసీచ నెదలోన భావించు
 రమృత లగుదు రెల్ల రట్టివారు.”

సూర్యుడు నిద్రాముద్రితజగమును మేల్కొల్పి కర్మ ప్రపంచమున ప్రవేశింపెట్టును. తన్మోడలాంతర్గతుడైన పర

మాతృ (విశ్వకర్మ)యే జీవులహృదయస్థితుడై వారి బుద్ధులకు వారి వారి కర్మాను గుణముగా ప్రేరణ నిచ్చుచుండును. కనుక బాహ్యార్థమున గాయత్రీ మంత్రార్థభూతునిగా నూహ్యని తీసికొన్నను, అంతర్థమున అంతః కరణ వృత్తులను ప్రేరేపించు విశ్వకర్మపరమాత్మనే గ్రహించుట సమంజసము. కనుకనే నాయణులు తన భాష్యములో - సవితరు సర్వాంతర్యామి, జగత్ప్రస్థ, పరబ్రహ్మము - ఇత్యాది పదములచే వేరొకనారు. ఇంతియే కదు. ఋగ్వేద దశమంశలములో 61, 82 సంఖ్యలు గలవి. విశ్వకర్మసూక్తములు. అట్లే యజుర్వేద శైలి రీయసంహిత చతుర్థకాండ షష్ఠప్రపాఠిక ద్వితీయము వాకమునందును, శుక్లయజుర్వేదమునను విశ్వకర్మసూక్తము లించు కించుక భేదముతో ఉన్నవి. వీనికి బాష్యమును వ్రాయుచు నాయణులు విశ్వకర్మ సకలబ్రహ్మాండసృష్టికర్తయగు పరమాత్మయే యని ఉపనిషత్ప్రమాణములను చూపుచు వివరించినారు.

“అంతియేకాదా. త ఆయజన్త ద్రవిణం సమస్మా ఋషయః పూర్వే జరితారో న భూనా” అనుమంత్రాభిష్యములో “.... తే పూర్వఋషయో ద్రష్టారో రశ్మయోఽస్మా ఆదిత్యాత్మకాయ విశ్వకర్మణే ద్రవిణం తేజ ఆయజన్త” విశ్వకర్మ ఆదిత్యాత్మకుడే అనినారు కదా! (ఋ.ము 10.81.)

కావున గాయత్రీ మంత్రమునందు ‘సవిత, ఆనుషేడితో’ చెప్పబడిన దేవాదిదేవుడు ఈ విశ్వకర్మయేయని నాధకులు గ్రహించి ఆ తండ్రి నుపాసింపవలసియున్నది.

ఇంత వఱకు వ్రాసిన గ్రంథమునుబట్టి గాయత్రీకి ఆ దేవ దేవునితో బహువిధ సాదృశ్యము లుండుటవలన తనకు త్రార్థలక్ష్యభూతుడు విశ్వకర్మయే యనుటలో సందేహములకు తావేలేదు. వ్రాయబోవు గ్రంథమునుబట్టియు ఈయంశ మింకను సుస్పష్టము కాగలదు. శ్రీ బి. (బిండిగనవితె) నారాయణ అయ్యంగారు అను మహావిద్వాంసుడు ఈ శతాబ్ది ప్రారంభమున “ఇండో ఆర్యన్ మైథాలజి” (INDO ARYAN MYTHOLOGY) అను గ్రంథమును ఆంగ్లమున వ్రాసి యున్నాడు.

ఆయన గ్రంథారంభమున గాయత్రీమంత్రార్థమును వివరించుచు - సవితృశబ్దమునకు జనకుడని అర్థమనియు, ఋగ్వేదకాలమున ఈ అర్థము ప్రచురిముగా నున్నదనియు, గాయత్రీమంత్రములోని “సవితృ” శబ్దమునకు - అండ, పిండ, బ్రహ్మాండములను సృజించిన జగజ్జనకుడని అర్థమనియు, అట్టి జగముల తండ్రి విశ్వకర్మయే అనియు, ఋగ్వేదీయవిశ్వకర్మ సూక్తములోని “యో నః పితా జసితా యో” విధాతా’ “చక్షుషః పితా మనసా హి ధీరో” అనెడి వాక్యములను చూపి చక్కని సమన్వయము చేసినాడు. ఆయన వివరణము చదివిన పిమ్మట చేసిన నాక్షికోధనమలో క్రింది సత్యములు బయటపడినవి.

“షు” అనెడి సంస్కృతధాతువునకు ప్రేరణ మొక్కటే అర్థముకాదు. “షు ప్రసవైశ్వర్యయోః” అని కూడ అర్థము లున్నవి. ప్రసవించుట అనగా కనుట అని అందఱెఱింగినదే.

దీనినిబట్టి సవిత అనగా జగములను కనువాడన్న అర్థము సిద్ధమగుచున్నది. ప్రేరణచేయువాడను సర్థమే కాక, “అండపిండ బ్రహ్మాండములను కన్నతండ్రి” అని కూడ సవితృశబ్దమునకు అర్థము లభించుచున్నది. అప్పుడు “లోకములను గన్న-యే తండ్రి మా బుద్ధునను ప్రేరేపించుచున్నాడో అట్టివాని భర్తనామక తేజమును ధ్యానించుచున్నాము”. అని గాయత్రీ మంత్రార్థము. సవిత అనగా జనకుడు, ఉత్పాదకుడు అని శ్రీనారాయణ అయ్యంగారు చెప్పిన అర్థమును దిగువ ఉదాహరించిన నిరుక్తవాక్యములు బలపఱచుచున్నవి. ఆయన నిరుక్తాదాలను చూచినయే జనకుడను సర్థమును నిర్ధారణ చేసి యుండును.

నిరుక్తప్రమాణము

“సవీమని” పదమున కర్థము తెల్పుచు సవితృశబ్దమును గూర్చి యాశా-చార్యనిరుక్త మిట్లను చున్నది. —

1. “సవీమని ప్రసవే” “దేవస్య వయం సవితః సవీమని ఇత్యపినిగమౌ భవతి.” — నిరుక్తం. 6 వ, అధ్యాయం.

వ్యాఖ్య :— సవీమని అనవగత మేతత్. ప్రసవే ఇత్యవగమః. “దేవస్య వయం సవితః” సవీమని ఇత్యపి నిగమః సర్వాన్ ప్రసవితః దేవస్య సవీమని ప్రసవే సర్వార్థాభ్యనుజ్ఞానే వయం సదా స్యామేతి యోఃనా.

దీనికంతటికిని అర్థము “మనము సర్వమునకును ఉత్పాదకు (జనకు) డగు దేవునియొక్క ఆజ్ఞలో ఉండుము గాక” అని. దీనినిబట్టి సవిత యనగా పుట్టించినవాడు - తండ్రియని స్పష్టమగుచున్నదిగా !

2. “హోతృజత స్త్వనగ్ని ర్వైశ్వానరీయో భవతి, “దేవ సవిత కేతా త్వా వృణశేఽగ్నిం హోత్రాయ సహ పిత్రా వైశ్వానరేణ” ఇతి. ఇమ మే వాగ్నిం సవితార మాహ, స్వస్య ప్రసవితారమ్” నిరుక్తం 7 వ అధ్యాయం. న్యాయ్య — “సవిణః దేవ = హే సకల జగదుత్పాదక దేవ!”

దీనిని బట్టి కూడ సవిత అనగా సకల జగదుత్పాదక దేవుడని స్పష్టమగుచున్నదిగా ! నాయణులు “షూప్రేణే” షూ ఛాతువునకు ప్రేరణార్థమును సామాన్యముగా వ్రాసినారు. అందుకు కారణము గాయత్రీ మంత్రములో “ప్రవోదయాత్” ప్రేరేపించుకో - అని యుండుట కారణము కావచ్చును. వేద మంత్రార్థ నిర్ణయములో అతిపూర్వుడగు యాస్కాచార్యుడు పరమప్రామాణికుడని మఱువరాడు. యాస్కాచార్యుని దే మహోకప్రబల తమ ప్రమాణమును చూడుడు —

“దేవ స్త్వప్తా సవితా విశ్వరూపః

ప్రహోష ప్రజాః పురుధా జజాన

ఇమా చ విశ్వా భువనా న్యస్య

మహా ద్దేవానా మసురత్వ, మేకమ్.” ఋ. 3-55-16

వ్యాఖ్య :— సవితా = సర్వేషా ముత్పాదయితా
నిరుక్తం 10 వ, అధ్యాయం.

త్వష్ట్ర సూక్తములోని దీ మంత్రము. దీనిబానమిది -
సర్వోత్పాదకుడును, విశ్వరూపములు కలవాడును, దేవుడును
నగు త్వష్ట్ర (విశ్వకర్మ) బహువిధప్రాణులును సృష్టించి వార
లను పోషించినాడు. ఈ సమస్త భువనములును ఆ దేవ
దేవునివే." ఇట్లనుటచేత సవిత సామోద్విశ్వకర్మయే యని
తేలుచున్నది. ఈ మంత్రములో త్వష్ట్ర, సవిత అనెడి రెండు
పదములు ప్రయోగింపబడుట విశేషము. త్వష్ట్ర, లేదా విశ్వకర్మ
ద్యావాప్రభువులను సృష్టించిన దేవుణని దిగువ మంత్రము
కూడ స్పష్టముచేయుచున్నది—

“య ఇమే ద్యావా ప్రథివీ జనిత్రీ
రూపై రపింశ ద్భవనాని విశ్వా
త మద్య హోత రిషితో యజీయాన్
దేవం త్వష్ట్ర మిహ యక్షీ విద్వాన్.”

ఋక్ 10-110-9

‘ఓయజమానుడా ! ఏత్వష్ట్ర దేవుడు ద్యావాప్రభు
వులను, సమస్త భువనములను దేవతీర్యజ్నరాది నానావిధ
రూపములతో నిండినవానినిగా సృష్టించినాడో, అట్టి త్వష్ట్ర
దేవుని-స్తుతులచేతను, హవిస్సులచేతను పూజింపుము. ఇట్లనుట
చేత సవితయు, విశ్వకర్మయు జగజ్జనకత్వస్వకర్మములు కలవారని
తేలుచున్నది. కనుక గాయత్రీమంత్రములో జగజ్జనకడుగా

పేర్కొనబడిన సవిత, విశ్వకర్మ సూక్తములో జగత్ప్రతిగానూ జనితగాను పేర్కొనబడిన విశ్వకర్మయే యని నిర్బాధముగా సిద్ధాంతమగుచున్నది. అసలు మనము వైదికవాఙ్మయ పరిశోధనము చేయునప్పుడు తౌకిక వాఙ్మయపరిధులను దాటి, వైదిక వాఙ్మయమునకు సంబంధించిన నిఘంటువుదుల ననుసరింపవలసి యున్నదని మఱువరాదు.

శంకరులు సౌందర్యలహరిలో లలితాదేవిని “పరబ్రహ్మ మహిసి.” అని సగబోధించారు. ఆయన దృష్టిలో శివుడు పరబ్రహ్మముకూడ అన్నమాట. కాళిదాసు సైతము —

“నాగధావివ సంపృక్తై వాగర్థ ప్రతిపత్తయే
జగతః పితకా వందే పార్వతీ పరమేశ్వరా.”

--- రఘువంశము. 1-వ సర్గ

అని పార్వతీపరమేశ్వరులకు జగత్ప్రతిలనిస్తుతించిరాడు, సంస్కృత వాఙ్మయమున - శివునికి, విశ్వకర్మకు, బ్రహ్మకు అభేదమును నాటించిన ఘట్టములు వెక్కులున్నవి. శివునకు శంభుడని పేరు కలదు. కాని, విశ్వకర్మకు “విశ్వశంభువనినామ మున్నది. విశ్వశంభూరవసే నాఘకర్మా” అని ఋగ్వేదము “విశ్వ శంభూ ర్విశ్వస్య సుఖస్యోత్పాదకః” అని భాష్యము. అనగా

సమస్తానందమును కలిగించువాడని భావము. ఈ మాట శివునకంటెను, విశ్వకర్మకుగల ఆధిక్యమును తెలియు జేయుచున్నది. శివవిష్ణోద్దులీ దేవదేవునంశములనుట సంస్కృతి వాఙ్మయమున కాంచవచ్చును. (చూ విశ్వకర్మ | బ్రాహ్మణ వంశాగమము) కొందఱు శైవులు విశ్వకర్మను పరశివ విశ్వకర్మయని ఆరాధింతురు. “పరశివవిశ్వకర్మాగమము” అని ఒక ఆగమ గ్రంథముగూడ కలదని నాశిల్పదర్శనములో | వాసినాను. మైసూరు మహారాజస్థాన శిల్పాచార్యులు కీ శే. సిద్ధలింగేశ్వరస్వామివారు పరశివ విశ్వకర్మోపాసకులే. ఆయన అనేక పరశివవిశ్వకర్మ మూర్తులనుగూడ శీల్పించి ప్రతిష్ఠించినారు. అట్టివి మైసూరులోనే ఒకటి కలదు. బ్రహ్మ, విశ్వకర్మ, శివుడు - ఈ ముప్పురును పంచశిరస్కులుగా వాఙ్మయమున వర్ణింపబడుటయు, వారు సృష్ట్యాదిసర్వకార్యకర్తలుగా చెప్పబడుటయు ఈ యైక్యమునకు కారణముకావచ్చును. అయినను గాయత్రీకిని, విశ్వకర్మకును నామ్యమున్నట్లు, గాయత్రీ శివులకుగాని, గాయత్రీ బ్రహ్మలకుగాని లేకుండుట గమనింపదగినది.

ఈ గాయత్రీవిశ్వకర్మల పరమాధ్యాత్మిక తత్త్వమును గూర్చి కీ. శే. కోలవెన్ను పరబ్రహ్మతీర్థులవారు తమ “జగచ్చిల్పము” అను గ్రంథమున విస్తరముగా వివరించినారు. సాతకులు దానినిగూడ చూపుట మంచిది.

గాయత్రీ ఉపాసన

“గాయన్తం త్రాయతే ఇతిగాయత్రీ “అనెడి వ్యుత్పత్తిని బట్టి చూచిన, తన్ను ధ్యానించువారిని రక్షించునది యని అర్థమగుచున్నందునను, గాయత్రీదేవి ప్రకృతికి ప్రతీక అని అనుకొన్నాము కావునను గాయత్రీధ్యాన మనగా ప్రకృతి యొక్క ఉపాసన మనియు తేలుచున్నది. ఇక్కడ ధ్యానోపాసన శబ్దములచేత పరిశీలన పరిశోధనలని అర్థము చేసికొనవలయును. అనగా చరాచరాత్మకమగు ప్రకృతిని గాయత్రీ మాతగా భావించి అందలి అణు మహదాది వస్తుజాలములను పరిశీలించియు, పరిశోధించియు, వాటిని తన కుపయోగించునట్లు మలచుకొనుట, ఉపయోగించుకొనుట కూడ గాయత్రీ సముపాసనమే అగుచున్నదన్నమాట. పిండ బ్రహ్మాండరూప ప్రకృతిని పరిశోధించి యుపాసించువాడు తద్రహస్యములను తెలిసికొని వాటి నాత్మాభివృద్ధికిని, విశ్వకల్యాణమునకును ఉపయోగించుకొన జాలుచున్నాడని నారాంశము. ఆ గాయత్రీ (ప్రకృతి)యు తన్నుపాసించువారికి నిజరహస్యముల నెఱిగించి ప్రకృతి సేవాద్వారమున వానిని పరమాత్మాభిముఖుని చేయుచున్నది. ఇట్టి విశేషార్థమును గూడ భావించుటలో ఎంతయో ప్రయోజన మున్నదని సాధకు లెఱుగుదురుగాక !

గాయత్రీని మాతృదేవతగా నుపాసించుచు తద్వారా తన్మౌ తాగ్ధమయిన విశ్వకర్మపరబ్రహ్మమును పొంది మానవులమృతులగుట గాయత్రీ విశ్వకర్మోపాసనల లక్ష్యముని తెలియు

వలయును. లోకమునగూడ మానవులు తల్లినుండి ప్రభవించి ఆమె మూలమున తండ్రి యంకము నధిరోహించి కృతార్థులగుట కాననగుచున్నది కదా ! గాయత్రీ మంత్రోపాసన మహిమను ద్విజులగువా రెఱింగియే యున్నారు. విశ్వకర్మోపాసనా ఫలితములు విశ్వకర్మోపనిషత్తునం దిట్లు స్తుతింపబడినవి. తదుపాసకుల కివి సుపరిచితములు -

“...ఓమ్ అథ నిత్యోదేవ ఏకో విశ్వకర్మా. యో దేవానాం నామథా ఏక ఏవ విశ్వకర్మా. విరాడ్విశ్వకర్మా సప్రమా డ్విశ్వకర్మా. అథ రుద్రో విశ్వకర్మా. బ్రహ్మో విశ్వకర్మా. శివశ్చ విశ్వకర్మా. విష్ణుశ్చ విశ్వకర్మా ... విశ్వకర్మణ ఏవేదగ్ం సర్వం, యమాభితం యచ్చ భవ్యం . నిష్కలంకో నిరంజనో నిర్వికల్పో నిరాఖ్యాత శ్శుద్ధాద్వంద్వైకో విశ్వకర్మా న ద్వితీయోఽస్తి కశ్చిత్ . య ఏవం వేద. స విశ్వకర్మా రేభవతి, స విశ్వకర్మా రేభవతి. ఓ మిత్యక్రగే వ్యాహరేత్ . నమ ఇతి పశ్చాత్ విశ్వకర్మణ ఇత్యుపరిష్టాత్ . ఓ మిత్యే కాక్షరమ్. నమ ఇతి ద్వే అక్షరే. విశ్వకర్మణ ఇతి పంచాక్షరాణి. ఓం విశ్వకర్మణ ఇతి షడక్షరాణి. ఓం నమో విశ్వకర్మణ ఇత్యష్టాక్షరం పదమ్. యో హ నై విశ్వకర్మణ ఇత్యష్టాక్షరం పద మధ్యేతి. అనుపబ్రువన్ తస్వర్యమాయు రేతి. విందతే. ప్రాజాపత్యం. రాయస్పృషం గౌపత్యం. తతోఽమృతత్వ మశ్నుతే, తతోఽమృతత్వమశ్నుతఇతి. య ఏవం వేద. ప్రత్యగానన్దం బ్రహ్మపురుషం ప్రణవస్వరూపం. అకారఉకారో మకార ఇతి. తా నేకథా సమభరత్త దేవ దోమితి. యముక్వా

ముచ్యతే, యోగీ జన్మసంసారబంధనాత్. ఓం నమో విశ్వకర్మణ ఇతి మంత్రోపాసకః, సాయుజ్యం గమిష్యతి.—”

ఈ ఉపనిషద్వాక్యములలో విశ్వకర్మతత్త్వము ఉగ్రడింపబడి “ఓం నమో విశ్వకర్మణే” అను అష్టాక్షరియు, దాని నుపాసి చుటవలనగల్గు అమృతత్వాదిరూప ఫలములును ఉపదేశింపబడినవి. గాయత్రీ మంత్రార్థము పూర్వము వ్రాయబడినది. ప్రతిసాధకుడును ప్రతి దినమును నియతుడై గాయత్రీ మంత్రమును, విశ్వకర్మాష్టాక్షరిని ఆష్టోత్తరశతము జపించుచో ఐహిక పారమార్థికములగు సమస్తఫలములను పొందగలడు!

ఈ సందర్భమున “గాయత్రీమంత్ర లక్ష్యభూతుడు విశ్వకర్మయోకదా, కనుక గాయత్రీమంత్ర జపమును, అర్థభావనను చేసినచో విశ్వకర్మ తత్త్వమే గోచరించును. పిమ్మట విశ్వకర్మమంత్రోపాసన చేయనేల?” అని యొక ప్రశ్న రావచ్చును. దీనికి సమాధాన మిది :—

సృష్ట్యాదిమకాలమున సదసదతీతమగు అఖండవస్తువొక్కటే కలదనియు, అదియే విశ్వకర్మయనియు, దాని నుండియే సృష్టిచ్ఛవలన గాయత్రీనామముతో మాయాశక్తి ప్రాదుర్భావము జరిగినదనియు, ఆదిమతత్త్వమగు విశ్వకర్మ లేకున్నచో శక్తికి ప్రత్యేకిసత్త లేదనియు, ఆ శక్తి ఆ దేవదేవుని ప్రతిరూపము - లేక ప్రతిబింబమే అనియు, వారే ప్రకృతిపురుషు లనియు వ్యాసారంభముననే చెప్పికొన్నాము.

చతుర్వింశతి తత్త్వములతో నేర్పడిద ఈ శరీరమును ధరించియే తదంతర్యామియైన పరమేశ్వరునిజీవులుపొందవలసియున్నారు. కావునఅందుకుఇరువదినాలుగక్షరములుకల గాయత్రీ(మాతృ) మంత్రమును జపించుచు తదర్థరూపుడైన విశ్వకర్మపరబ్రహ్మమును పొందవలయునని ఇక్కడ నెఱుంగదగిన రహస్యము. మానవుడెప్పుడును ప్రకృతి ద్వారముననే పురుషుని (పరమాత్మను) పొందవలసియున్నాడు. కావునమాతృ రూపిణియు విశ్వకర్మతో ఆభేదమును పొందినదియునగుగాయత్రినుపాసించిన పిమ్మటనే కేవలమైన విశ్వకర్మతత్త్వము నారాధించుట కర్తవ్యమని యిక్కడ తెలియదగిన పరమార్థము. గాయత్రీ మంత్రమునకు లక్ష్యార్థ భూతుడువిశ్వకర్మఅయినను మంత్రాక్షర స్వరూపిణిగాయత్రియే. ఈ ఉభయుల తత్త్వము వాగర్థముల వంటిది. గాయత్రీ వాగ్రూపిణి యని పూర్వగ్రంథమున గ్రహించియే యున్నాము. తదర్థ స్వరూపుడు విశ్వకర్మ యనియు అనేకోదాహరణముల మూలమున స్పష్టమయినది. ఇక విశ్వకర్మ మంత్రములో నిష్కలంక నిర్గుణనిరంజనుడగు పరాత్పర విశ్వకర్మయే ఉపాసింపదగినవాడు; ఇందు ప్రకృత్య తీతమగు కేవల పరమాత్మయే-సదసదతీతమగు ఆదిమతత్త్వమే సన్నిహితమై యుండును. ఆ తత్త్వమాగాయత్రికి (ప్రకృతికి) అతీతమని వేఱుగా చెప్పనక్కఱలేదు. గాయత్రీ ఉపాసన వలకును ద్వంద్వస్థితి తప్పనిది. విశ్వకర్మోపాసనకు వచ్చునప్పటికిద్వంద్వోపశాంతి జరిగి కేవల నిరంజనైక స్థితికలుగును.

సృష్టికార్యము ఏ యేకమునుండి సద్విజీయమై నానా
 త్వముతో వెలసినదో అట్టినానాత్వమునుండి మఱల ద్వంద్వము
 లను దాటుకొనుచు సద్విజీయముద్వారా ఆదిమ ఏకైక
 తత్త్వములోనికి నడచి అందైక్యము కావలసినదే. మొదటి
 నుండిచివరకువచ్చినట్లు, మఱల చివరినుండి మొదటికి చేరిననే
 గాని జీవిత ప్రయాణమునకు సమాప్తిలేదు.

ఓం తత్ సత్

వ్యాసరచనకు ప్రమాణ గ్రంథములు:

1. ఋగ్వేదము. 2. యజుర్వేదము. 3. పునఃసూక్తము.
 4. బృహదారణ్యకోపనిషత్తు. 5. ఛాందోగోపనిషత్తు.
 6. శ్వేతాశ్వతరోపనిషత్తు 7. భగవద్గీత.
 8. వైఖానసాగమము. 9. బ్రహ్మసూత్రశ్రీభాష్యము.
 10. బ్రహ్మసూత్రశాంకరభాష్యము. 11. స్కాందపురాణనాగరఖండము.
 12. యోగదర్శనము (మఢీయము) 13. మిత్రసాహస్రి (మఢీయము) 14. Indo Aryan Mythology.
-

స వ ర ణ లు

పుట	పంక్తి	ఉన్నది.	ఉండవలసినది.
2	16	లేకుండును.	లేకుండుటను
3	2	వికారంశ్చ	వికారాంశ్చ
3	18	ద్యుష్ట	ద్యష్ట
4	12	(అటంక)	(అంటక)
5	9	అయిన	లయిన
5	9	పురష	పురుషు
5	10	జగత్తులోని	లు జగత్తులోని
8	14	ఉభయులును	ఉభయులను
13	19	శాశ్వతము	శాశ్వతము
15	11	కొనునది	కొనినది
16	18	రభిజిజ్ఞాతః	రభిజిజ్ఞాతః
19	16	కారికి	వారికి
22	19	రమృత	రమృతు
26	5	హోత్మజత	హోత్మజప
27	19	త్వష్ట్ర	త్వష్ట్ర